

Ygrar

Category: Goşgular, Kitapcy
написано kitapcy | 23 январь, 2025
Ygrar

YGRAR

Şatlygyňy paýlaş,
Begençli çagyň.
Ýylgyr,
Gül ýüzüňde galmasyn gussa.
Bagt garşa-garşa öpsün alnyňdan
Nur çäýsyn roýuňa eseme-esse.
Mahal-mahal çäýleş,
Dök bar derdiňi
Galmasyn ortada aýdylmadyk syr.
Özüňi hiç haçan duýmagyl ýalňyz,
Kalbyňdan geçeni maňa aýdyp dur...
Özüň aýtmanmydyň;
"Hiç kim galmasa,
Seniň galjagyňy bilýän ýanymda".
Eýse näçe wagt geçdi bu sözüň
Pisse dahanyňdan çykan dessine
Ýüregime ýazyp zer harplar bilen
Sagat däl,
Bir gün däl,
Hepde däl,
Aý däl.
Ençe aýa çeken hijrandan soňra
Aýrallygy undup ýene öňki deý
Bagtyma goşuran wagtyňdan bäri?!.
Ýa-da köp görýäňmi beren bagtyňy
Kamaz tekeriniň astynda galyp
Mynjyran konserwaň gapyrjagyna
Meňzäp duran бүклүм-бүклүм göwnüme?!.
Belki, az görýänsiň goşuňy düwüp,

Birdenkä kalbyňda tüweleýleýän
Hyýallaň şemaly aklyň uçuryp
Ýalňyz taşlap gideniňi gäwürleň
Orta Ýer deňziniň suwuna ýuwan
Gyýçak-gyýçak daşly kenarlaryna...
Näçe wagt oňup gezerin öýdýäň,
Ýagys ýagsa penjiräňi çaňyna
Bulap seniň hysyrdyňy köpeldýän
Hem-de köçelerde ýarym-ýalaňaç
Elleri piwoly keýp çekip ýören
Bihaýa adamlaň doglan ýurdunda...
Ýa kynmy bagtyňa gowuşmak üçin
Eliňde bar bolan käbir zatlaryň
Bähbidinden gözüň ýumup geçmeklik?!.
Bagt diýilen zat, bolma:nam gelip
Eger-de özümiň dik tutup başy
Dagdan mum tüpeňläp alnysy ýaly
Her dänegin gyryp-gyryp almasak
Birwagtlar ýazylanda täleýim
Maňa çawuş çakyp aýan edipdi
Depämden aňsatja sallanmajagyn...
Özüňem bilýänsiň,
Çaga şumjaryp
Gözünden nem çykarmasa bir damja
Hem açgözlük bilen enäň göwsüni
Sokjamaga ymtylmasa az-owlak
Süýt inen emjekden paý almajagyn...
Emma sen çaga däl, menem yetginjek
Eýýäm geçip baryas ýarym aýlawy
Göräýmäge giç sataşan ýaly biz
Nätjek,

nesibe-dä,

wagty gelende

Ne iri bilermiş,
Ne-de bir giji,
Bolarmys ykbalyň öz saýlajagy...
Men barybir senden gidip bilmerin

Sen gidiber,

nirä gitmek isleseň

Men juda minnetdar Genjim beg ýaly

Gaşyny çytsa-da, bir zat sorasam

Arabyň gyzyny görende joşup

Malyny Görogla eçilşi ýaly

Seni maňa beren husyt Ykbaldan...

Sen gidiber,

nirä gitmek isleseň,

Biziň söýgimizden köpelip, örnän

Nesillermiz ýaşap ýörse jahanda

Biz ýene-de duşuşarys,

Görşeris...

Haçan geleňde-de bir zady bilgin:

Seniň üçin,

Dogran çagalaň üçin

Ne-hä köňül ojağymyň ýumrulan

Duluna özgäni oturdyp bilmen,

Ne-de aladamy egismek üçin

Özge erkekleriň edişi ýaly

Düşegine salyp bir bigänäni

Bilinden gysymlap bir eli bilen

Aýaguja howul-hara oklanan

Äwmän, iner kimin burnun parladyp

Üstünde haýdaýan pyýadasynyň

Balagynyň kiselerni sermeýän,

Ýa-da görjek bolup soň bir haýryňy

Tenin peşgeş berýän ýeňles gyzlaryň

Hiç haçanam golaýyna barmaýan...

Çünki menem bilýän gürrüň açylsa

Zenany garalap, erkegi aklap

"Erkek – eşek" diýilse-de barybir

Bir ýassykda,

Bir düşekde baş goýup

Diňe bedeni däl,

Dünýäsi, ruhy

Bir gözele bagş edilen wepasy

Erkegiň namysy, erki, ygrary
Gyzyň namysyça goralan çagy
Diňe özüniň däl,

bilinden önen

Zürýadynyň ary

alnynyň agy

Bolup galýanyňa düşüňip durkam
Eý, meniň Melegim,
Eý, meniň Bagtym,
Men bolaryň size baky wepaly!

Has TÜRKMEN.

Goşgular